

IS-SIBT WARA L-ERBGĦA TAL-IRMIED

Salmodija tas-Sibt tar-IV ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu l-Mulej kien imġarrab u bata għalina: ejjew nadurawh.

Ejjew, ha nfaħhru bl-hena l-Mulej,
ha ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kristu l-Mulej kien imġarrab u bata għalina: ejjew nadurawh.

M'hux li kontu llum tisimġhu leħnu!

"La twebbsux qalbkom bħal f'Meriba,
bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu l-Mulej kien imġarrab u bata għalina: ejjew nadurawh.

Għal erbghin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu l-Mulej kien imġarrab u bata għalina: ejjew nadurawh.

UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Issa huwa ż-żmien it-tajjeb,
li l-Mulej qiegħed jagħtina,
sabiex fih is-saħħa dgħajfa
ta' kull ruħ mill-ġdid titqawwa.

Dan hu l-jum tas-salvazzjoni,
mimli sebħ bid-dawl ta' Kristu;
fih innaddfu l-qalb mill-ħtija
bit-tagħkis, bit-talb u ndiema.

Żommna shaħ, Mulej, sa l-aħħar
bit-taħriġ qaddis li bdejna,
biex fil-ġisem u fl-ispirtu
nithejjew għall-Għid ta' Sidna.

Lilek, Trinità ħanina,
b'wiċċna fl-art ilkoll inqimu;
ġedded fina 'l qalbna niedma,
biex ngħannulek għanja ġdida. Ammen.

SALMODIJA

Ant. 1: Il-Mulej fdiehom mill-għadu.

Salm 77 (78):40-72

IV

Kemm-il darba qamu kontrih fid-deżert, *
kemmil darba nikkruh fl-art niexfa!
Kienu jergħu jgarrbu lil Alla, *
u jħeggu l-korla tal-Qaddis ta' Izrael.
Ma kinux jiftakru f'għemil idejh, *
fil-jum li fdiehom mill-għadu,
meta għamel il-mirakli fl-Eġittu, *
l-għegubijiet fir-raba' ta' Sogħan.

Bidel f'demm ix-xmajjar tagħhom, *
ma setgħux jixorbu min-nixxiġat tagħhom.

Bagħtilhom dubbien li qeridhom, *
u żringijiet li ħarbtuhom.
Telaq għad-dud l-uċuħ tar-raba', *
u għall-gradijiet ix-xogħol ta' idejhom.
Ħarbtillhom bis-silġ id-dwieli tagħhom, *
u s-siġar tat-tin bil-ġlata.

Qered bis-silġ il-bhejjem tagħhom, *
u bis-sajjetti l-imrieħel tagħhom.
Fetaħ għal fuqhom il-qawwa tal-qilla tiegħu, *
is-saħna, l-għadab u l-hemm.

Bagħtilhom l-angli tal-ħsara, *
u witta t-triq għall-għadab tiegħu.
Ma ħafrilhomx il-mewt, *
imma telaqhom għall-pesta.
Qatel l-ulied il-kbar fl-Eġittu, *
l-ewwel frott ta' saħħithom fl-għerejjex ta' Ħam.
Glorja.

Ant. 1: Il-Mulej fdiehom mill-għadu.

Ant. 2: Il-Mulej wassalhom sa fuq l-għolja mqaddsa tiegħu.

V

U hareġ bħal nagħaġ il-poplu tiegħu, *
bħal merħla fid-deżert mexxiehom.
Qeghedhom fiż-żgur, u ma beżgħux; *
imma l-għedewwa tagħhom għattiehom il-baħar.
U daħħalhom fl-art imqaddsa tiegħu, *
fuq l-għolja li kisbet il-leminija tiegħu.
Keċċa l-ġnus minn quddiemhom, †
u arthom qassam b'wirt lil Izrael, *
fi djarhom daħħal il-poplu tiegħu.

Ġarrbu u kiddu lil Alla l-Għoli, *
ma ħarsux il-kmandamenti tiegħu.
Reggħu lura u naqsu bħal missirijiethom, *
għawwġu triqthom bħal ark li jqarraq bik.

Regħxuh fuq l-għoljiet tagħhom, *
kebbsulu l-għira bl-idoli tagħhom.

Sema' b'dan Alla, u nnextegħel bil-għadab, *
u warrab għalkollox lil Izrael.

Telaq is-santwarju ta' Silo, *
l-għarix fejn kien jgħammar fost il-bnedmin.

Halla f'idejn l-għadu l-Arka tiegħu, *
fejn kien hemm il-qawwa u l-glorja tiegħu.

Telaq għas-sejf il-poplu tiegħu, *
hadha bl-aħrax kontra wirtu.

In-nar qered liż-żgħażaġh tagħhom, *
siket l-għana taż-żwieġ għax-xbejbiet tagħhom.

Il-qassisin tagħhom mis-sejf intlaqtu, *
u ma setgħux jibkuhom ir-romol tagħhom.

Glorja.

Ant. 2: Il-Mulej wassalhom sa fuq l-għolja mqaddsa tiegħu.

Ant. 3: Għażel it-tribù ta' Ġuda, u 'l David, qaddej tiegħu, biex jirgħa lil Izrael il-wirt tiegħu.

VI

Qam imbagħad Sidi l-Mulej bħal minn raqda, *
bħal gwerrier li jqum minn sakra.

Laqat fuq wara l-għedewwa tiegħu, *
tefagħhom fl-għajb għal dejjem.

U warrab id-dar ta' Ġużeppi, *
ma għażilx it-tribù ta' Efrajm;

izda għażel it-tribù ta' Ġuda, *
u l-għolja ta' Sijon li kien iħobb.

Hemm bena s-santwarju tiegħu bħall-oghla smewwiet, *
bnieh fis-sod bħall-art għal dejjem.

Għażel lil David, qaddej tiegħu, *
hadu minn qalb l-imrieħel;

minn wara n-nagħaġ bil-ħrief tagħhom ġiebu, †
biex jirgħa 'l Ġakobb il-poplu tiegħu, *

u lil Izrael il-wirt tiegħu.
Hu kien jirgħahom b'qalb safja, *
bil-ħila ta' idejh mexxiehom.
Glorja.

Ant. 3: Għażel it-tribù ta' Ġuda, u 'l David, qaddej tiegħu, biex jirgħa lil Izrael il-wirt tiegħu.

V/. Min jagħmel is-sewwa jersaq lejn id-dawl.

R/. Biex l-għemil tiegħu jidher.

LEZZJONI 1

Qari mill-Ktieb ta' l-Ezodu

Eż 3:1-20

Alla jsejjaħ lil Mosè u jgħidlu ismu

Mosè kien jirgħa l-merħla ta' hatnu Ġetro, qassis ta' Midjan, u ħa l-merħla 'l hemm fid-deżert, u wasal sa hdejn Ħoreb, il-muntanja ta' Alla. Hawn deherlu l-anglu tal-Mulej f'ħuġġieġa nar qalb l-għolliq. Mosè ħares u ra l-għolliq jaqbad bin-nar bla ma jintemm.

Mosè qal: “Ħa nersaq fil-ġenb u nara did-dehra ta' l-għageb, għaliex m'hux jinħaraq l-għolliq.” Il-Mulej rah riesaq fil-ġenb biex jara, u Alla sejjaħlu minn qalb il-għolliq u qallu: “Mosè!” U Mosè wieġeb: “Hawn jien!” U l-Mulej qallu: “La tersaqx 'l hawn. Neħhi l-qorq minn riġlejk, għax l-imkien li inti fuqu hu art qaddisa.” U ssokta jgħidlu: “Jien hu Alla ta' missirijietek: Alla ta' Abraham, Alla ta' Izakk, u Alla ta' Ġakobb.” Mosè għatta wiċċu, għax beża' jħares lejn Alla.

U l-Mulej qallu: “Jien ħarist u rajt it-tbatija tal-poplu tiegħi fl-Eġittu. U jien smajt il-karba tagħhom minħabba fl-imgħallmin tagħhom. Għaraft l-uġiġħ tagħhom. Issa nżilt biex neħlishom minn idejn l-Eġizzjani u biex intellagħhom minn dik l-art u neħodhom f'art tajba u wiesgħa, art tnixxi ħalib u għasel, l-art tal-Kanġhanin, il-Ħittin, l-Amurrin, il-Fereżin, il-Ħiwwin u l-Ġebusin.

Alla qal lil Mosè: “Issa, ara, il-karba ta' wlid Izrael waslet sa għandi, u rajt ukoll it-tgħakkis li bih qegħdin jgħakksuhom l-Eġizzjani. Ejja, mela, ħa nibagħtek għand il-Fargħun biex toħroġ lil ulied Izrael, il-poplu tiegħi, mill-Eġittu.”

Mosè wiegeb lil Alla: “Min jien biex immur quddiem il-Fargħun u noħroġ lil ulied Iżrael mill-Egittu?” U Alla wiegbu: “Jiena nkun miegħek, u dan ikun is-sinjal li jien bghattek: meta tkun ħriġt il-poplu mill-Egittu, intom tqimu lil Alla fuq din il-muntanja.”

Mosè reġa' wiegeb: “Ara, jiena mmur għand ulied Iżrael u ngħidilhom: 'Alla ta' missirijietkom bagħatni għandkom,' u huma jistaqsuni, 'X'jismu?' Jiena x'ngħidilhom?” Alla wiegbu: “JIEN LI JIEN.” U ssokta jgħidlu: “Hekk għidilhom lil ulied Iżrael: 'JIENA HU bagħatni għandkom.’ ” U Alla komplja jgħidlu: “Dan għandek tgħid lil ulied Iżrael: 'JIEN HU Alla ta' missirijietkom, Alla ta' Abraham, Alla ta' Izakk, Alla ta' Ġakobb, bagħatni għandkom.' Dan ikun ismu għal dejjem u dan l-isem ifakkarkom fija minn nisel għal nisel. Mur u iġbor ix-xjuħ ta' Iżrael u għidilhom: 'Il-Mulej Alla ta' missirijietkom, Alla ta' Abraham, Alla ta' Izakk, Alla ta' Ġakobb, deherli u qalli: ħsibt fikom u x'qegħdin jagħmlukom fl-Egittu; u jiena nwegħedkom u ntellagħkom mit-tbatija ta' l-Egittu, fl-art tal-Kangħanin, il-Ħittin, l-Amurrin, u l-Ferezin, u l-Ġebusin, f'art tnixxi ħalib u għasel.' Huma jisimġu kliemk, u int u x-xjuħ ta' Iżrael tmorru għand is-sultan ta' l-Egittu u tgħidulu: 'Il-Mulej, Alla ta' l-Għebrej, iltaqa' magħna. U issa, nitolbuk, ħallina nitbiegħdu tlitt ijiem mixi fid-deżert biex hemm noffru sagrificcji lill-Mulej Alla tagħna.' Jiena naf li s-sultan ta' l-Egittu ma jhallikomx toħroġu mingħajr ma jkun sfurzat b'saħħa. Għalhekk jiena mmidd idejja u nolqot l-Egittu bl-għegubijiet li nagħmel fih; wara dan il-Fargħun iħallikom tmorru”.

RESPONSORJU Eż 3:14; Eż 43:11

R/. Alla qal lil Mosè: “Jien Li Jien”. * Hekk għidilhom lil ulied Iżrael: “*Jien Hu bagħatni għandkom*”.

V/. Jien, jien hu l-Mulej, u ma hemmx salvatur ieħor ħliefi. * Hekk għidilhom lil ulied Iżrael! “*Jien Hu bagħatni għandkom*”.

LEZZJONI II

Qari mit-Trattat ta' l-isqof San Irinew “Kontra l-ereżiji”

Il-ħbiberija ma' Alla

Il-Mulej Ġesù, il-Verb ta' Alla, l-ewwel ma għamel ressaq il-bnedmin lejn Alla biex jaqduh, mbagħad, wara li huma qagħdu għal Alla, tahom il-ħelsien, kif hu stess qal lid-dixxipli tiegħu: *Ma nsejġħilkomx aktar qaddejja, għax il-qaddej ma*

jafox x'jagħmel sidu; imma sejjagħtilkom ħbieb, għax kull ma smajt mingħand Missieri jiena għarraftu lilkom. Għax Alla, lil dawk li jilqgħu l-ħbiberija tiegħu, flimkien magħha jagħtihom ukoll il-ħajja ta' dejjem.

Meta fil-bidu Alla ħalaq lil Adam, dan għamlu biex ikollu lil min jagħti l-ġid tiegħu, u mhux għax Alla donnu kellu bżonn il-bniedem. Għax il-Verb, ladarba hu minn dejjem fi ħdan il-Missier, kien jagħti glorja lill-Missier, u l-Missier jagħti glorja lilu, mhux biss qabel il-ħolqien ta' Adam iżda wkoll qabel dak kollu li sar, kif il-Verb stess qal: *Missier, igglorifika lili għandek, bil-glorja li kelli miegħek qabel ma kienet id-dinja.*

Hekk ukoll meta l-Verb ordnalna biex nimxu warajh, dan riedna nagħmluh mhux għax għandu bżonn is-servizz tagħna iżda għall-ġid tagħna stess, biex ikollna s-salvazzjoni. Għax kif dawk li jimxu fid-dawl jirċievu d-dawl, hekk dawk li jimxu wara s-Salvatur jieħdu s-salvazzjoni.

Mhux min hu fid-dawl idawwal lid-dawl, imma hu d-dawl li jiddi fuqu u jdawwal lilu; hu ma jagħtih xejn lid-dawl; għall-kuntrarju, huwa d-dawl li jagħti lilu l-ġid tad-dija tiegħu.

Hekk jiġri meta nagħtu s-servizz tagħna lil Alla. Lil Alla ma nkunu nagħtuh xejn, u anqas hu ma għandu bżonn il-qadi tagħna; imma lil dawk li jimxu warajh u jaqduh, huwa jagħtihom il-ħajja li ma tithassarx u l-glorja ta' dejjem; fuq dawk li jaqduh u jimxu warajh, huwa jxerred il-ġid tiegħu għax ikunu jaqduh u jimxu warajh; iżda huma lilu ma jżidulu xejn, għax huwa l-għani, għandu kollox u ma jonqsu xejn.

Mela għalhekk Alla jrid lill-bnedmin jaqduh, biex hu, li hu kollu tjieba u ħniena, jagħti ġidu lil dawk li jibqgħu sa l-aħħar fis-servizz tiegħu. Għax daqs kemm Alla ma għandu bżonn xejn, daqshekk ieħor il-bniedem għandu bżonn ikun ma' Alla.

U din hi l-glorja tal-bniedem: jibqa' shiħ sa l-aħħar fis-servizz ta' Alla. Kien għalhekk li l-Mulej qal lid-dixxipli tiegħu: *Mhux intom għażiltu lili, iżda jien għażilt lilkom;* jiġifieri, mhux huma taw glorja lilu għax imxew warajh, iżda kien l-Iben ta' Alla li tahom il-glorja li jimxu warajh. Kif hu stess ukoll qal: *Irrid li, fejn inkun jien, hemm ikunu huma wkoll, biex jaraw il-glorja tiegħi.*

RESPONSORJU ara Dewt 10:12; Mt 22:38

R/. Dan hu li l-Mulej Alla tiegħek jistenna minnek * Li tibza' mill-Mulej Alla tiegħek, timxi fi triqatu kollha u tħobbu, u taqdi lill-Mulej Alla tiegħek b'qalbek kollha u b'ruħek kollha.

V/. Dan hu l-kmandament il-kbir u l-ewwel wieħed: * Li tibza' mill-Mulej Alla tiegħek, timxi fi triqatu kollha u tħobbu, u taqdi lill-Mulej Alla tiegħek b'qalbek kollha u b'ruħek kollha.

TALBA

O Alla ta' dejjem li tista' kollox, fil-ħniena tiegħek ara kemm aħna dgħajfin, u midd il-leminja setgħana tiegħek biex tħarisna. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

INNU

Xemx divina tal-ġustizzja,
inti w trodd jum ġdid fuq artna,
keċċi s-swied u d-dlam ta' moħħna,
regġa' d-dawl għal hidma xierqa.

Bħalma tajtna ż-żmien it-tajjeb,
imla wkoll bl-indiema 'l qalbna,
biex tjubitek lej k iddawwar
lill-ħatjin li ħnientek tagħder.

Minnek nistennew il-grazzja
biex, b'taġħkis milqugħ minn rajna,
nifdu d-dejn li bih tgħabbejna
bil-waqgħat u l-ħażen tagħna.

Għaliex riesaq il-jum tiegħek
li fih int se gġedded kollox,
u nixtiequ nhejju ruġna
għall-ferħ kbir tas-saltna tiegħek.

Lilek, Trinità ħanina,
b'wiċċna fl-art il-koll inqimu;
gġedded fina 'l qalbna niedma,
biex ngħannulek għanja għdida. Ammen.

SALMODIJA

Ant. 1: Tajjeb li ngħannu lil ismek, Mulej, u nxandru fil-għodu t-tjieba tiegħek.

Salm 91 (92)

Tajjeb li nfaħhru l-Mulej, *
li ngħannu lil ismek, inti l-Għoli,
Inxandru fil-għodu t-tjieba tiegħek, *
u billejl il-fedeltà tiegħek,
fuq l-għaxar kordi u fuq l-arpa, *
u bid-daqq taċ-ċetra.

Għax inti, Mulej, ferraħtni b'għemilek; *
għal għemil idejk jien ngħanni bil-ferħ.

Kemm huma kbar, Mulej, l-għemejjel tiegħek, *
kemm huma għolja ħsibijietek!
Il-bniedem bla mohħ ma jagħrafhomx, *
u l-iblah ma jifhimhomx.
Mqar jekk iħaddru bħall-ħaxix il-ħziena, *
u jwarrdu daww kollha li jagħmlu l-ħażen,
lkoll għad jinqerdu għal dejjem. *
Imma inti, Mulej, għal dejjem fl-għoli.

Għax l-għedewwa tiegħek, Mulej, †
l-għedewwa tiegħek jintilfu; *
jitferrxu daww kollha li jagħmlu l-ħażen.
Imma lili daqs gendus saħħaħtni, *
żejt ifuħ sawwabtli fuqi.

Għajnejja jaqgħu fuq l-għedewwa tiegħi, *
widnejja jisimgħu bit-telfa
tal-hżiena li qamu għalija.

Il-bniedem ġust bħall-palma jhaddar, *
bħal ċedru tal-Libanu jikber.
Imħawwlin f'dar il-Mulej, *
ihaddru fil-btieħi tat-tempju ta' Alla tagħna.
Sa fi xjuħithom il-frott jagħmlu, *
kollhom ħajja u hdura,
biex ixandru li ġust hu l-Mulej, il-blata tiegħi, *
u ebda qerq ma jinsab fih.
Glorja.

Ant. 1: Tajjeb li ngħannu lil ismek, Mulej, u nxandru fil-ghodu t-tjieba tiegħek.

Ant. 2: Nagħtikom qalb ġdida u nqiegħed go fikom ruħ ġdida.

Kantiku Ezek 36:24-28

Jien neħodkom minn fost il-ġnus, †
u niġmagħkom mill-artijiet kollha, *
u nerga' ndaħħalkom f'artkom.

U nroxx fuqkom ilma safi, †
u tissaffew mit-tingis kollu tagħkom; *
mill-idoli kollha tagħkom insaffikom.

U nagħtikom qalb ġdida, *
u nqiegħed go fikom ruħ ġdida,
U nneħħi minn ġisimkom il-qalb tal-gebel *
u nagħtikom qalb tal-laħam.
U nqiegħed ruħi go fikom, †
u nagħmel li timxu skond il-kmandamenti tiegħi, *
u li żzommu l-preċetti tiegħi u tharsuhom.

U tgħammru fl-art li tajt 'il missirijietkom, †
u intom tkunu l-poplu tiegħi, *
u jiena nkun Alla tagħkom.

Glorja.

Ant. 2: Nagħtikom qalb ġdida u nqiegħed ġo fikom ruħ ġdida.

Ant. 3: Mulej, is-sebħ tiegħek jgħannih fomm it-tfal u t-trabi tal-ħalib.

Salm 8

Mulej, Sid tagħna, *
kemm hu kbir ismek fl-art kollha!

Int qegħedt is-sebħ tiegħek *
'il fuq mis-smewwiet.
Int, li s-sebħ tiegħek jgħannih *
fomm it-tfal u t-trabi tal-ħalib;
int, li bnejt sur kontra l-għedewwa, *
biex iġġib fix-xejn l-għadu u 'l min iqum kontrik.

Inħares lejn is-smewwiet, għemil subgħajk, *
il-qamar u l-kwiekeb li int qegħedt fihom!
X'inhu l-bniedem biex tiftakar fih, *
bin il-bniedem, biex taħseb fih?

Ftit inqas mill-allat għamiltu, †
bis-sebħ u l-ġmiel żejjintu, *
qegħedtu fuq l-għemejjel kollha ta' idejk!

Kollox taħt riglejh qegħedtlu: *
in-nagħaġ u l-baqar kollha, sa l-bhejjem tax-xagħri;
l-għasafar ta' l-ajru u l-ħut tal-baħar, *
dak kollu li jterraq fil-baħar.

Mulej, Sid tagħna, *
kemm hu kbir ismek fl-art kollha!
Glorja.

Ant. 3: Mulej, is-sebħ tiegħek jgħannih fomm it-tfal u t-trabi tal-ħalib.

LEZZJONI QASIRA Iż 1:16-18

Inhaslu u tnaddfu, nehhu l-hazen ta' ghemilkom minn quddiem ghajnejja, ieqfu mill-hazen. Tghallmu aghmlu t-tajjed, fittxu d-dritt, sewwu l-ingustizzji, iddefendu l-iltim, aqbzu għall-armla. Mbagħad ejjew u nirragunaw flimkien, jghid il-Mulej. Mqar jekk dnubietkom ikunu homor bħall-iskarlatt, isiru bojod bħas-silg; mqar jekk ikunu homor bħall-kremzi, isiru bojod bħas-suf.

RESPONSORJU QASIR

R/. Alla jehlisni * Mix-xibka tan-nassab. Alla.

V/. Ibeghedni minn kull qerq. * Mix-xibka tan-nassab. Glorja. Alla.

Ant. tal-kantiku ta' Żakkarija:

Ġemmghu għalikom teżori fis-sema, fejn xejn ma jitmermer u la bil-kamla u lanqas bis-sadid.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri hniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-ġustizzja u l-qdusija quddiemu.
U inti, tfajjel, tissejjaħ profeta ta' l-Għoli; *
ghax tmur qabel il-Mulej biex thejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
hierga mill-qalb hanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ha jdawwal lil dawk li jinsabu
fid-dlamijiet u d-dell tal-mewt, *

ħa jmessi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Ġemmghu għalikom teżori fis-sema, fejn xejn ma jitmermer u la bil-kamla u lanqas bis-sadid.

PREĊI

Inroddu ħajr lil Sidna Ġesù Kristu, dejjem u kullimkien, għaliex hu jsalvana.
B'fiduċja kbira nitolbuh u ngħidulu:

Ieqaf magħna, Mulej, bil-grazzja tiegħek.

Għinna nżommu bla tebgħa l-ġisem tagħna:

- biex l-Ispirtu s-Santu jista' jgħammar fih.

Għallimna nagħtu ruħna għal ħutna sa minn kmieni:

- u li l-ħin kollu matul il-ġurnata nagħmlu f'kollox ir-rieda tiegħek.

Heġġigna dejjem biex infittxu l-ħobż li tagħtina int:

- il-ħobż li jibqa' għall-ħajja ta' dejjem.

Tidħol għalina quddiemek Ommok, il-kenn tal-midinbin:

- biex fit-tjieba tiegħek taħfrilna dnubietna.

Missierna

Talba

O Alla ta' dejjem li tista' kollox, fil-ħniena tiegħek ara kemm aħna dgħajfin, u mid il-leminja setgħana tiegħek biex tħarisna. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

Fid-Disgha ta' filghodu

INNU

Megħjunin bid-dawl tal-fidi,
qalbna shiħa fuq it-tama,
u bil-grazzja ta' l-imħabba,
ngħannu l-gieħ u s-sebħ ta' Kristu.

Għaliex hu f' dis-siegha ttieħed
bħal ħaruf għas-sagrificċju;
tgħabba bis-salib, ħa jregġa'
lejh in-nagħga li ntilfitlu.

Issa, mifdijin u ħielsa,
nersqu lejħ sabiex, kif b' demmu
ħassar il-kundanna tagħna,
hekk mid-dnub iżommna mbiegħda.

Nitolbuh lil Kristu Sidna,
lill-Missier u lill-Ispirtu;
jisma' t-talba fqajra tagħna,
Alla, Trinità qawwija. Ammen.

Ant. Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

F'Nofsinhar

INNU

Kien bil-għatx bħalissa Kristu,
li f' dal ħin ukoll gie msallab;

għat-talb tagħna, jagħti lilna
l-għatx imbierek tal-gustizzja.

Jalla nħossu l-guħ għal Sidna,
biex jitmagħna bih innifsu:
xewqat tajba fina jnissel,
u jħarisna minn kull ħażen.

Bħala don, l-Ispirtu s-Santu
jagħti l-qawwa lit-talb tagħna,
ħalli nrażżnu l-għibdiet koroh,
imma nħegġu 'l qalbna bierda.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Daqs kemm jien ħaj, jgħid il-Mulej, jien ma rridx il-mewt tal-bniedem il-
ħażin, imma aktar joghġobni li jerga' lura minn triqatu u jgħix.

Fit-Tlieta ta' wara nofsinhar

INNU

Ftit sigħat fadlilha, w taħrab
ma' l-oħrajn din il-gurnata;
ejjew mela nsejjħu l-isem
ta' Ġesù w nitolbu maħfra.

Il-ħalliel, li stqarr ħtijietu,
qala' l-grazzja mingħand Kristu;
bit-tifhir u l-qima tagħna,
aħna wkoll insibu l-ħniena.

Is-salib lill-mewt ixejjen,
u mid-dlam għad-dawl johroġna;
huwa jneħħi l-għajb tal-ħażen,
biex tkun tidli r-ruħ bl-indafa.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Ammen.

Ant. Ninqdedw bl-armi tajba tal-qawwa ta' Alla, u nerħu ruħna f'idejh b'sabar kbir.

Salm 118 (119): 169-176

XXII (Taw)

Ha tasal quddiemek, Mulej, l-ghajta tiegħi; *
agħtini d-dehen skond il-kelma tiegħek.
Ha jasal quddiemek it-thannin tiegħi; *
ehlisni skond il-wegħda tiegħek.

Jinfexxu xufftejja fit-tifhir tiegħek, *
ghax int tgħallimni l-kmandamenti tiegħek.
Ixandar ilsieni l-wegħda tiegħek, *
ghax kollha ġusti l-kmandamenti tiegħek.

Ha tkun idek l-ghajnuna tiegħi, *
ghax jien htart il-preċetti tiegħek.
Jien nixtieq is-salvazzjoni tiegħek, Mulej; *
il-ligi tiegħek hija l-ghaxqa tiegħi.
Ha nibqa' haj, biex infahħrek! *
Ikunu d-digrieti tiegħek l-ghajnuna tiegħi!
Jien hrigt mit-triq bħal naghga mitlufa; *
fittex il-qaddej tiegħek,
ghax jien ma nsejtx il-kmandamenti tiegħek.
Glorja.

Salm 44 (45)

I

Qalbi tfawwar bi kliem sabih; †
ngħanni l-ghanja tiegħi lis-sultan; *
ilsieni pinna ta' kittieb hafif.

Int l-isbaħ fost ulied il-bnedmin, †
imsawwba l-ħlewwa fuq xufftejk; *
għalhekk bierkek Alla għal dejjem.

Thazzem, qalbieni, b'sejfek fuq ġenbek; *
ilbes il-ġieħ u l-ġmiel tiegħek!
Irkeb għar-rebħa tas-sewwa u l-ħaqq; *
turik lemintek ħwejjeg ta' l-għaġeb!
Il-vleġeg tiegħek jinfdu, †
taħtek jaqgħu l-popli; *
jaqtgħu qalbhom l-għedewwa tas-sultan.

It-tron tiegħek, Alla, għal dejjem ta' dejjem; *
xettru tas-sewwa hu x-xettru ta' saltnatek!
Int tħobb il-ġustizzja u tobġhod il-ħażen; *
għalhekk dilkek Alla, Alla tiegħek,
b'żejt il-hena aktar minn šhabek.

Bil-mirra u s-sabbara u l-kassja, kollha fwieħa lbiesek. *
Mill-palazzi ta' l-avorju
jferrħek id-daqq tal-kordi.
Bniet is-sultan joħorġu jilqgħuk; *
f'lemintek is-sultana mzejjna b'deheb ta' Ofir.
Glorja.

II

Isma', binti, ħares u aġhti widen, *
insa 'l ġensek u 'l dar missierek.
Jitgħaxxaq is-sultan bi ġmielek; *
u int, għax hu sidek, aġtih qima.
In-nies ta' Tir bir-rigali jiġu, *
il-kbarat ifittxu l-favuri tiegħek.

Kollha ġmiel bint is-sultan bil-ġawhar, *
minsug bid-deheb ilbiesha.
Għand is-sultan jeħduha bix-xbejbiet warajha, *
it-tfajliet li jingħatawlha bi šhabha.
Jittieħdu b'għajet ta' ferħ u hena; *
jidħlu fil-palazz tas-sultan.

Flok missirijietek jilħqu wliedek; *
inti tqegħedhom kapijiet fuq l-art kollha.
Infakkar ismek minn nisel għal nisel; *
ifaħħruk il-popli għal dejjem ta' dejjem!
Glorja.

Fid-Disgha ta' filghodu

Ant. Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

LEZZJONI QASIRA Apok 3:19-20

Lil dawk li nħobb, jiena nwiddibhom u nrażżanhom. Mela tħeggeġ u indem. Ara, jiena fil-bieb, u qiegħed inħabbat; jekk xi ħadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi.

V/. Oħloq fija qalb safja, o Alla.

R/. U spirtu qawwi ġedded fija.

F'Nofsinhar

Ant. Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

LEZZJONI QASIRA

Iż 44:21-22

Ftakar f'dan kollu, Ġakobb, għax inti l-qaddej tiegħi, Izrael; jien sawwartek, qaddej tiegħi int. Izrael, ma ninsiekk. Jien neħhejtlek is-sħab oħxon ta' dnubietek, is-sħab ta' ħtijietek. Jien neħhejtlek is-sħab oħxon ta' dnubietek, is-sħab ta' ħtijietek. Erga' dur lejja, għax jiena fdejtekk.

V/. Dawwar wiċċek minn ħtijiet.

R/. Hassar ħżuniti kollha.

Fit-Tlieta ta' wara nofsinhar

Ant. Ninqded bl-armi tajba tal-qawwa ta' Alla, u nerħu ruħna f'idejh b'sabar kbir.

LEZZJONI QASIRA Gal 6:7b-8

Dak li bniedem jizra', dak jaħsad. Min jizra' f'gismu, jaħsad mill-gisem it-taħsir; min jizra' fl-ispirtu, jaħsad mill-ispirtu l-ħajja ta' dejjem.

V/. Is-sagrificċju tiegħi, o Alla, hu l-qalb niedma.

R/. Qalb maqsuma u sogħbiena ma twarrabhiex, o Alla.

Talba

O Alla ta' dejjem li tista' kollox, fil-ħniena tiegħek ara kemm aħna dgħajfin, u midd il-leminija setghana tiegħek biex tħarisna. Bi Kristu Sidna. Ammen.

Inbierku l-Mulej

R/. Inroddu ħajr lil Alla.